

جامعہ اشرفیہ لاہور کی ساٹھ سالہ خدمات پر ایک نظر

بریکڈیز (ر) قاری فیوض الرحمن

ملک کے ممتاز دینی ادارہ جامعہ اشرفیہ لاہور کی ساٹھ سالہ تقریبات آخری تاریخوں میں نہایت تزک و احتشام کے ساتھ منائی جا رہی ہیں، جس میں انتظامیہ کے علما کرام کو اسناد اور امتیازی خدمات انجام دینے والوں کو انعامات سے نوازا جائے گا۔

جامعہ اشرفیہ کا قیام..... قیام پاکستان کے ٹھیک ایک ماہ بعد 14 ستمبر 1947ء کو مکمل میں لایا گیا۔ اس کے بانی برصغیر کے ممتاز عالم دین اور عظیم روحانی شخصیت حضرت مولانا مفتی محمد حسنؒ تھے۔ وہ اس سے پہلے مدرسہ نعمانیہ امرتسر میں صدر مدرس رہ چکے تھے۔ ان سے ایک دنیا داہاں سیراب ہوئی۔ روحانی لحاظ سے وہ حضرت حاجی امد اللہ مہاجر کی رحمہ اللہ کے خلیفہ اور حکیم الامت حضرت مولانا محمد اشرف علی تھانوی کے خلیفہ مجاز تھے۔ خلفائے حضرت تھانوی میں بھی ان کا ایک خاص مقام تھا۔

مملکت خداداد پاکستان کے قیام کے بعد مدارس دینیہ کی ضرورت اس لیے بھی شدت کے ساتھ محسوس کی گئی کہ دینی تعلیم کے بڑے بڑے ادارے اور مراکز بھارت میں رہ گئے تھے اور جو طلبہ یہاں پڑھ رہے تھے، ان کے لیے آگے تعلیم حاصل کرنے کا کوئی معقول انتظام نہیں تھا، اس لیے اہل فکر نے اس کی بجائے تیسری اور پھر نیٹا گنبد انارکلی لاہور میں جامعہ اشرفیہ، اکوڑہ خٹک میں دارالعلوم تھانیہ، ملتان میں خیر المدارس اور ٹنڈوالہ یار سندھ میں جامعہ اسلامیہ کا قیام، بے سروسامانی کے عالم میں عمل میں لایا گیا اور پھر اللہ تعالیٰ کی مدد شامل حال ہوئی اور اکابر کی محنت اور خلوص کی وجہ سے تھوڑے ہی عرصے میں ان اداروں نے بھارت کے بڑے بڑے اداروں کی جگہ لے لی۔ یہ اداران جیسے دیگر ممتاز اداروں نے بلاشبہ علم و عمل اور تصنیف و تالیف کے میدان میں کارہائے نمایاں انجام دیے اور ان اداروں سے بلا مبالغہ لاکھوں کی تعداد میں طلبہ عالم باعمل بن کر نکلے اور پھر وہ بذات خود ادارہ بن گئے اور پاکستان کے مختلف شہروں میں انہوں نے امتیازی حیثیت کے سینکڑوں ادارے قائم کر دیے، جو مسلمانوں کی دینی و مذہبی ضرورت پوری کرنے کے لیے دن رات کوشاں ہیں۔ ناسپاسی ہوگی، اگر ملک کے چار ممتاز اداروں، جامعہ العلوم الاسلامیہ، علامہ بخوری ٹاؤن کراچی، دارالعلوم کورنگی کراچی، جامعہ فاروقیہ شاہ فیصل کالونی کراچی اور جامعہ الرشید کراچی کا ذکر نہ کریں، گویا ادارے ان قدیم اداروں کے بعد وجود میں آئے، مگر ان کی خدمات بھی نہایت قابل قدر ہیں۔ اسی طرح لاہور کا جامعہ مدنیہ کریم پارک اور جامعہ سلامیہ علامہ اقبال ٹاؤن بھی اچھے ادارے ہیں۔ ملک کے ان ہی قدیم اور ممتاز اداروں میں سے ایک جامعہ اشرفیہ

لاہور ہے۔ اس کی چند ایک نمایاں خصوصیات دیگر اداروں سے بالکل منفرد ہیں۔

جامعہ اشرفیہ کو حضرت مولانا مفتی محمد حسن صاحبؒ کی سعی سے جامع المعقول والمعتول شیخ النکل فی النکل حضرت علامہ محمد رسول خان ہزاروی جیسے استاذ الاساتذہ مل گئے۔ مصوف شیخ الہند بلکہ شیخ العالم حضرت مولانا محمود حسن رحمہ اللہ کے ممتاز شاگرد تھے۔ انہوں نے 1323ھ مطابق 1905ء میں دارالعلوم دیوبند سے فراغت کے بعد امداد الاسلام میرٹھ میں صدارت تدریس کے بعد 1333ھ میں، دارالعلوم دیوبند میں اپنے استاد گرامی حضرت شیخ الہندیؒ کی معیت میں بھی تدریسی خدمات انجام دی تھیں اور پھر 1353ھ تک وہاں دیگر علوم کے علاوہ مسلم شریف جیسی بلند پایہ کتاب حدیث کا درس دیا تھا۔ برصغیر پاک و ہند کا کوئی عالم ایسا نہ ہوگا کہ جوان کا، یا پھر ان کے شاگردوں کا شاگرد نہ ہو۔ جامعہ اشرفیہ کے بانی حضرت مولانا محمد حسن صاحبؒ بھی ان کے تلامذہ میں شامل ہیں، اسی طرح جامعہ اشرفیہ کے دوسرے ممتاز استاذ شیخ الحدیث حضرت مولانا حافظ محمد ادریس کاندھلویؒ بھی کسی تعارف کے محتاج نہیں۔ وہ بیک وقت علامہ ظلیل احمد محدث، مہاجر مدنی رحمہ اللہ اور علامہ العصر حضرت مولانا محمد انور شاہ کشمیریؒ کے ممتاز شاگرد تھے۔ اسی طرح وہ علامہ محمد رسول خان صاحب کے بھی شاگرد رشید تھے اور مؤرخ الذکر اپنے دو استادوں کی معیت میں دارالعلوم دیوبند میں بھی اعلیٰ تدریسی خدمات انجام دے چکے تھے۔ جامعہ کے تیسرے استاذ علامہ مفتی جمیل احمد تھانوی رحمہ اللہ بھی ایک عظیم شخصیت کے مالک تھے۔ وہ علامہ ظلیل احمد محدث مہاجر مدنی رحمہ اللہ اور علامہ عبدالرحمن انکی کے ممتاز شاگرد تھے۔ وہ عربی، اردو اور فارسی کے ادیب اور شاعر بھی تھے۔ وہ اس سے قبل مظاہر العلوم سہارنپور میں استاذ اور مفتی کے منصب پر خدمات انجام دے چکے تھے۔ اسی طرح علامہ ضیاء الحق انکی فاضل دیوبند صدر مدرس اور مولانا محمد عبید اللہ المفتی (فاضل دیوبند) حضرت مولانا مفتی محمد حسن بھی جامعہ کے تدریسی عملے میں شامل رہے ہیں۔ ایسے ممتاز اساتذہ کا کسی ادارے میں اکٹھا ہونا اس ادارے کی عظمت کے لیے کافی ہے اور یہ تمام حضرات روحانی لحاظ سے بھی بہت بلند تھے۔ حضرت مولانا محمد رسول خان ہزارویؒ تو حکیم الامت حضرت مولانا اشرف علی تھانویؒ کے براہ راست خلیفہ مجاز تھے اور آگے ان کے کئی خلفا بھی ہیں۔ مولانا حافظ محمد ادریس کاندھلویؒ، حضرت علامہ محمد انور شاہ کشمیریؒ کے مرید باصفا تھے۔ حضرت مولانا مفتی جمیل احمد تھانویؒ نے براہ راست مولانا اشرف علی تھانویؒ سے روحانی تربیت حاصل کی تھی اور پھر ان کے ایک خلیفہ مولانا اسعد اللہ کے خلیفہ تھے۔ اسی طرح مولانا عبید اللہ المفتی موجودہ مہتمم جامعہ اشرفیہ، حضرت تھانوی رحمہ اللہ کے مرید اور بالواسطہ خلیفہ مجاز اور ایک ممتاز مدرس عالم ہیں۔

جامعہ کی نئی عمارت میں منتقل..... نیلا گنبد انارکلی لاہور کی عمارت اپنی وسعتوں کے باوجود تھوڑے ہی عرصے میں طلبہ کے لیے بالکل ناکافی ہو گئی تو 1955ء میں 120 کنال کا رقبہ فیروز پور کنال روڈ جنکشن پر خرید لیا گیا، اس میں پہلے ایک وسیع و عریض ”مسجد حسن“ تعمیر کی گئی، پھر طلبا اور اساتذہ کی رہائش کے لیے ضروری عمارتیں تعمیر کی گئیں۔ 1958ء میں بڑے بڑے درجات کے طلبہ جامعہ کی جدید عمارت میں منتقل ہو گئے۔ ابتدائی درجات کی تعلیم البتہ نیلا گنبد کی عمارت میں اب تک برابر جاری ہے۔

جدید عمارت میں کام کو شروع ہوئے ابھی دو تین سال کا عرصہ ہی گزرا تھا کہ یکم جون، 1961ء کو حضرت مولانا مفتی محمد حسن صاحب کا وصال ہو گیا اور پھر جامعہ کے اہتمام اور تدریس کی ذمہ داریاں آپ کے فرزند ارجمند اور دارالعلوم دیوبند کے فاضل حضرت مولانا محمد عبید اللہ المفتی نے سنبھالیں اور ماشاء اللہ اب تک وہ یہ خدمات بطریقہ احسن انجام دے رہے ہیں۔ آپ کے دور اہتمام میں جامعہ نے ریکارڈ کرتے ہوئے، اور اس میں کئی جدید شعبوں کا اضافہ ہوا، جو اس جیسے دوسرے اداروں کے لیے قابل تقلید ہے۔

معہدام القرئی کا قیام..... جامعہ اشرفیہ کی اہم خصوصیات میں سے معہدام القرئی کا قیام ہے، اس میں انفارمیشن ٹیکنالوجی اور آن لائن سہولیات نہ صرف مسلم دنیا، بلکہ دنیا بھر کے مسلمانوں کے لیے رکھ دی گئی ہیں اور پوری دنیا کے مسلمان اپنے مسائل چند منٹوں میں یہاں سے معلوم کر سکتے ہیں۔ اس میں کمپیوٹر کی دو لیبارٹریاں ہیں، جن میں 75 کمپیوٹر موجود ہیں۔ اس ادارے میں عربی اور انگریزی پر بھی پوری محنت کرائی جاتی ہے، تاکہ یہاں کے فارغ التحصیل پوری دنیا میں جا کر دینی خدمات انجام دے سکیں۔ یہ ادارہ بڑا ہی فعال اور بہت ہی کامیاب ہے۔ اس کے نگران حضرت مولانا مفتی محمد حسن صاحبؒ کے سب سے چھوٹے فرزند مولانا حافظ فضل الرحیم صاحب ہیں۔ اس ادارے سے دو ہزار سے زیادہ حضرات مختلف کورس کر کے فارغ ہو چکے ہیں۔ اس ادارہ میں اسلامک ریسرچ سینٹر بھی ہے۔ اس کا افتتاح اس وقت کے صدر نے 29 نومبر 1998ء کو کیا تھا۔ شعبہ انگریزی، شعبہ عربی، شعبہ کمپیوٹر انفارمیشن ٹیکنالوجی، شعبہ افتاء اور ریسرچ اینڈ پبلیکیشنز کے اہم شعبے ہیں۔

جامعہ کا اسپتال..... لاہور کے نامور اسپتالٹ اس اسپتال میں بیٹھتے ہیں اور وہ جامعہ کے طلبہ اور اساتذہ کے علاوہ تمام مریضوں کی دیکھ بھال اور مفت علاج کرتے ہیں۔ یہ سہولت جامعہ کی ایک اور منفرد خصوصیت ہے۔ یہی وجہ ہے کہ ملک کے موجودہ صدر جنرل پرویز مشرف نے، جب اپنے اسٹاف کے ساتھ جامعہ کے ان جدید شعبوں کا معائنہ کیا اور طلبہ کو کمپیوٹر سیکھے، انگریزی پڑھتے اور بولتے ہوئے دیکھا، نیز اسپتال کا جائزہ لیا، تو بے حد متاثر ہوئے اور خراج تحسین پیش کیا اور کہا کہ میں نے اس سے پہلے، ایسا کوئی دینی ادارہ کبھی نہیں دیکھا جس میں اس طرح کی سب جدید سہولیات موجود ہوں۔

شعبہ قرأت..... اس جامعہ کی یہ بھی خصوصیت ہے کہ اس میں عرصہ دراز سے مستقل شعبہ قرأت موجود ہے جس میں علما کے علاوہ حفاظ قرأت کی تعلیم حاصل کر کے روایت حفص اور سبہ کی اسناد حاصل کرتے ہیں اور ملک کے نامور قراء اس میں خدمات انجام دے چکے ہیں اور دے رہے ہیں۔

جامعہ کی دیگر شاخیں..... جامعہ کی درج ذیل دس شاخیں بھی بڑی کامیابی کے ساتھ خدمات انجام دے رہی ہیں۔ ان میں معہد البقاء جو ہر ناؤن لاہور، مدرسہ اشرفیہ پرانی انارکلی، اقراء جدید الاطفال علامہ اقبال ناؤن لاہور، مدرسہ بیت القرآن سن آباد لاہور، مدرسہ الحسن بیدیاں لاہور، احسن الکاتب گوگر پورہ لاہور، مدرسہ عبداللہ بن زبیر گلشن راوی لاہور، مدرسہ صادق

رائے ونٹلا ہور، مدرسہ اشرفیہ للبنات گارڈن ٹاؤن لاہور اور مدرسہ الحسن، حسن ابدال راولپنڈی خاص طور پر قابل ذکر ہیں۔

مدرسہ فیصل للبنات..... علم کا حصول مرد و عورت دونوں کے لیے فرض ہے، اس لیے مولانا محمد عبید اللہ صاحب نے 1975ء میں ماڈل ٹاؤن بی بلاک لاہور میں، یہ مدرسہ قائم کیا۔ جامعہ اشرفیہ کی طرح، اس کا الحاق بھی وفاق المدارس کے ساتھ ہے اور بچیوں کو بھی وفاق المدارس کی اسناد امتحانات میں کامیابی پر ملتی ہیں۔ اس ادارہ سے بلا مبالغہ ہزاروں بچیاں فارغ ہو کر دینی خدمات میں مصروف ہیں۔ اگرچہ جامعہ اشرفیہ کی اپنی سند بھی یونیورسٹی گرانٹس کمیشن اسلام آباد کی طرف سے ایم اے عربی اور اسلامیات کے برابر ہے، مگر جامعہ کا الحاق وفاق المدارس سے ہے اور طلبہ اور طالبات کو فراغت پر جامعہ کی اسناد کے علاوہ وفاق کی اسناد بھی ملتی ہیں۔

جامعہ کی انتظامیہ..... جامعہ اشرفیہ کو محمدی کے ساتھ چلانے کے لیے باقاعدہ ایک مجلس شوریٰ ہے، جس کے سربراہ حضرت مولانا محمد عبید اللہ مفتی رئیس الجامعہ الاشرفیہ ہیں۔

منظومہ کمیٹی..... یہ مجموعی طور پر جامعہ اشرفیہ کے انتظامی امور کی دیکھ بھال کرتی ہے اور اس کے چھ ممبر ہیں۔
 ☆ مولانا محمد عبید اللہ مفتی، رئیس الجامعہ الاشرفیہ ☆ مولانا عبدالرحمن اشرفی، نائب رئیس الجامعہ ☆ مولانا حافظ فضل الرحیم ☆ مولانا محمد اکرم کشمیری، رجسٹرار جامعہ اشرفیہ ☆ مولانا قاری ارشد عبید، چیف ایڈمنسٹریٹر ☆ مولانا حافظ اجود عبید، ناظم امتحانات۔

تعلیمی کمیٹی..... جامعہ کی تعلیمی کمیٹی کے سربراہ مولانا حافظ فضل الرحیم ہیں اور تمام تعلیمی امور ان کی سربراہی میں انجام پاتے ہیں۔

لابریری..... جامعہ اشرفیہ کی لابریری بھی بڑی ضخیم اور شاندار ہے، اس میں درس نظامی کے علاوہ مختلف موضوعات پر ہزاروں کتابیں موجود ہیں، جن سے طلبہ علما اور دیگر مہر سرج اسکا لرز برابر استفادہ کرتے رہتے ہیں۔

شعبہ نشر و اشاعت..... یہ جامعہ کا ایک مستقل شعبہ ہے، جس سے سینکڑوں بلکہ ہزاروں مفید کتابیں شائع ہو چکی ہیں اور مسلمان برابر ان سے فائدہ حاصل کر رہے ہیں۔

جامعہ اشرفیہ لاہور کے مختصر تعارف کے بعد ضروری معلوم ہوتا ہے کہ جامعہ اشرفیہ کے چند ممتاز اساتذہ کرام اور تلامذہ کے مختصر سوانحی تذکرے دے دیے جائیں، تاکہ قارئین کرام، ان اکابر کے تذکروں کے مطالعہ سے اپنی آنکھیں ٹھنڈی کر سکیں۔ جو اساتذہ کرام دنیا سے رخصت ہو چکے ہیں، ہم ان کی مغفرت اور بلندی درجات کی دعا کرتے ہیں اور جو زندہ ہیں، ان کی صحت و سلامتی کے ساتھ تادیر زندگی کی دعا کرتے ہیں۔ پہلے چند ممتاز اساتذہ کرام اور پھر چند ممتاز تلامذہ کا تذکرہ ہوگا۔ اللہ تعالیٰ سے دعا ہے کہ وہ جامعہ اشرفیہ اور اس جیسے دیگر دینی اداروں کو مزید کامیابی اور ترقی سے ہم کنار کرے اور قوم کو ان کی پوری قدروانی کی توفیق بخشے (آمین)

بانی و مجتہم جامعہ اشرفیہ..... مولانا مفتی محمد حسن رحمہ اللہ (1880 تا 1961ء) مولانا اللہ داد صاحب کے فرزند تھے۔ 1880ء کے قریب، مل پور ضلع ایک میں پیدا ہوئے۔ قاضی نور محمد، مولانا قاضی گوہر دین کھوڑوی اور مولانا محمد معصوم ساکن ڈھینڈہ ہری پور ہزارہ سے تعلیم حاصل کرنے کے بعد امرتسر پہنچے اور مفتی علام مصطفیٰ قاسمی، مولانا نور احمد اور مولانا عبدالبار غزنوی سے تکمیل کر کے سند فراغت حاصل کی۔ قرأت کی تحصیل قاری کریم بخش صاحب سے کی۔ ایک عرصے تک تدریس کرنے کے بعد حضرت تھانوی کے ارشاد پر دارالعلوم دیوبند میں داخلہ لیا اور 1343ھ میں امام العصر مولانا محمد انور شاہ کشمیری اور دیگر اساتذہ سے حدیث پڑھ کر سند حاصل کی۔ مدرسہ نعمانیہ امرتسر میں برابر تدریس کرتے رہے اور پھر صدر المندوبین کی حیثیت سے اعلیٰ تدریسی خدمت انجام دیں۔ آپ کے تلامذہ میں بڑے بڑے علما کے نام آتے ہیں۔ تدریس کے ساتھ افتاء کا کام بھی کرتے رہے۔ آپ کے فتاویٰ پر اعتماد کیا جاتا تھا۔

8 ذیقعدہ 1366ھ مطابق 24 ستمبر 1947ء کو نیلا گنبد، لاہور میں جامعہ اشرفیہ کی بنیاد رکھی، پھر فیروز پور روڈ پر مدرسہ کی جدید عمارت کے لیے ایک سو کنال اراضی خریدی گئی، آج یہ ادارہ ملک کے ممتاز اداروں میں شمار ہوتا ہے اور اس کے فضلا ملک اور بیرون ملک میں دینی اور علمی خدمات انجام دے رہے ہیں۔

مفتی صاحب نے رمضان 1340ھ میں تھانہ بھون میں پہلی بار حاضری دی، گیارہ ذی الحجہ 1343ھ کو بیعت کا شرف حاصل ہوا۔ پھر 1363ھ تک یہ سلسلہ جاری رہا، حضرت تھانوی رحمہ اللہ کی طرف سے آپ کو بیعت کرنے کی اجازت 1343ھ میں مل چکی تھی۔

آپ نے چالیس سال سے زائد عرصہ تدریس کی۔ جامعہ اشرفیہ میں تدریس کا سلسلہ جاری رہا۔ آپ سے سیکڑوں حضرات نے روحانی تربیت حاصل کی اور ان میں سے جنہیں آپ نے خلافت سے نوازا، ان کی تعداد 23 ہے ان کے نام یہ ہیں۔

خلفا..... (۱) حضرت شیخ محمد عبداللہ ملکہ گجرات۔ (۲) مولانا ندیر احمد وزیر آبادی (۳) ڈاکٹر حفیظ اللہ، سکھر (۴) مولانا حفیظ الرحمن، وزیر آباد (۵) مولانا مفتی خلیل احمد، گوجرانوالہ۔ (۶) ماسٹر عبدالرحمن، راولپنڈی (۷) میر واعظ مولانا محمد یوسف، راولپنڈی (۸) حاجی محمد افضل پراچہ، کراچی (۹) میاں نور محمد بٹ، کراچی (۱۰) حاجی محمد افضل پراچہ، کراچی (۱۱) مولانا شمس الحق افغانی، تربگ زئی پشاور۔ (۱۲) مولانا قاضی نور الرحمن، مسجد فردوس مردان (۱۳) عبدالحمید خان، دارالخیر ایبٹ آباد (۱۴) حافظ محمد سعید چنیوٹی، کراچی (۱۵) چودھری روشن علی، لاہور۔ (۱۶) مولانا عبداللہ، مدرسہ نعمانیہ گوجرانوالہ۔ (۱۷) مولانا سرور صاحب، استاذ جامعہ اشرفیہ لاہور۔ (۱۸) ڈاکٹر محمد اختر، فیصل آباد (۱۹) مولانا حافظ محمد سیف الرحمن، کٹھالہ سیدال گجرات (۲۰) مولانا قاری خدا بخش، سمن آباد لاہور۔ (۲۱) انیس الحق فخر الدین پٹنہ۔ (۲۲) مولانا قاری فتح محمد مہاجر مدنی (۲۳) مولانا حافظ قاری عبدالحفیظ، گوجرانوالہ۔

16 ذی الحجہ 1380ھ یکم جون 1961ء بروز جمعرات کراچی میں وصال ہوا اور وہیں تدفین ہوئی۔

اولاد میں حضرت مولانا عبید اللہ فاضل دیوبند جامعہ کے شیخ الحدیث اور مولانا حافظ فضل الرحیم استاذ جامعہ و نائب مہتمم ہیں۔ آپ کی زندگی اور کام پر مستقل سوانح جامعہ اشرفیہ لاہور کے اہتمام سے شائع ہو چکی ہیں، ان میں ایک احسن السوانح ہے۔

استاذ جامعہ اشرفیہ..... مولانا محمد رسول خان ہزاروی (1871ء تا 1971ء) آپ اصلاً ”بانیان“ علاقہ ”کلری نندھیانڈ“ ضلع ہزارہ کے رہنے والے تھے۔ آپ کے والد مولوی محمود علی خان بن محمد گل خان نے ”بانیان“ کی سکونت ترک کر کے ”چھڑیاں“ ڈاک خانہ حاجی آباد تحصیل مانسہرہ ہزارہ میں مستقل سکونت اختیار کر لی۔ آپ قوم سواتی نروڑ (پٹھان) سے تعلق رکھتے تھے۔

آپ کی ولادت ”بجنہ“ علاقہ پکھلی مانسہرہ میں ہوئی، جب آپ کے والد صاحب وہاں رہتے تھے۔ ابتدائی تعلیم اپنے علاقہ کے علما سے حاصل کی۔ پھر سکندر پوری ہری پور ہزارہ میں مولانا احمد فاضل ہزاروی سے پڑھتے رہے، بعد ازاں بہوئی گاڑ (کیسبل پور) میں بھی کچھ عرصہ تعلیم حاصل کی۔ اعلیٰ تعلیم کے لیے، آپ نے دارالعلوم دیوبند میں داخلہ لیا، پہلے تین سال میں موقوف علیہ کی تکمیل کر کے 1323ھ مطابق 1905ء کو حضرت شیخ الہند مولانا محمود حسن صاحب سے دورہ حدیث پڑھ کر سند حاصل کی۔

تدریسی خدمات..... فراغت کے بعد چند مدارس میں تدریس لی۔ آخر میں مدرسہ امداد الاسلام میرٹھ میں پانچ سال تک تدریسی خدمات انجام دیں۔

1333ھ مطابق 1915ء کو دارالعلوم دیوبند میں بطور ”مدرس اعلیٰ“ آپ کا تقرر ہوا اور 1353ھ بمطابق 1934ء تک اعلیٰ تدریسی خدمات انجام دیں۔ دارالعلوم میں مدت تدریس 21 سال بنتی ہے۔ مولانا محمد احمد لکھتے ہیں، ”مولوی صاحب زمانہ وسطی کے فارغ التحصیل حضرات میں سے ہیں، بعد فراغت تحصیل علوم چند مدارس میں رہے، آخر میں چند سال سے میرٹھ صدر بازار کے عربی مدرسہ میں مدرس تھے اور آپ کی وجہ سے مدرسہ نہایت پر رونق تھا۔ اسی سال یعنی 1333ھ میں ان کو یہاں (دارالعلوم دیوبند) بلا یا گیا۔ مولوی صاحب ایک جامع معقول و منقول اور نہایت تجربہ کار، با استعداد، صالح و متدین شخص ہیں۔ سب علوم متحضر ہیں، تقریر نہایت صاف اور طرز بیان مؤثر و دل آویز ہے۔ طلبہ ان سے خوش رہتے ہیں، غرض دارالعلوم کے ممتاز مدرسوں میں ہیں (مولانا محمد احمد قاسمی، روداد دارالعلوم)۔“

سر محمد شفیع کی درخواست پر دارالعلوم دیوبند سے پنجاب یونیورسٹی اور نیشنل کالج لاہور میں 29 مئی 1395ء کو آپ کا تقرر ہوا اور بیس سال کی تدریس کے بعد 1954ء میں سبکدوش ہوئے۔

آپ کے بارے میں لکھا گیا ہے کہ ”مولانا محمد رسول خان، فاضل دیوبند، صدر مدرس عربی 1935ء تا 1684ء۔ عربی زبان و ادبیات کے فاضل محمد رسول خان موضوع نگری (یاغستان) میں پیدا ہوئے۔ ابتدائی دینی تعلیم و تربیت یاغستان کی

مساجد میں حاصل کی، یہ علاقہ انگریزی عہد میں آزاد قبائلی علاقہ کہلاتا تھا۔ تحریک خلافت کے زمانے میں مولوی رسول خان دیوبند پہنچے اور مدرسۃ العلوم دیوبند میں تعلیم حاصل کرتے رہے، تکمیل تعلیم کے بعد مولانا محمد رسول خان مدرسۃ العلوم میں ہی معلم مقرر ہو گئے۔ 29 مئی 1935ء کو ان کا تقرر اورینٹل کالج میں بحیثیت صدر مدرس عربی ہوا۔

مولانا رسول خان تقریباً بیس سال تک اورینٹل کالج میں درس و تدریس کی خدمات انجام دیتے رہے۔ ستمبر 1954ء میں سبکدوش ہوئے۔ سبکدوشی کے بعد مولانا رسول خان جامعہ اشرفیہ لاہور میں شیخ المنیر مقرر ہوئے اور تا حال یہ خدمات انجام دے رہے ہیں۔“

حضرت مولانا مفتی محمد حسن رحمہ اللہ کی درخواست پر جامعہ اشرفیہ لاہور میں پہلے جزوقتی تدریس لرتے رہے، کالج سے سبکدوش ہونے کے بعد جامعہ اشرفیہ میں مستقلاً تدریس پر مامور ہوئے اور زندگی کے آخری لمحات تک اعلیٰ تدریسی خدمات انجام دیں۔

وصال..... جامعہ اشرفیہ کی شعبان بی بیسیوں میں اچھریاں آئے، یکم رمضان المبارک 1391ھ کو آپ بیمار ہوئے اور 4 رمضان المبارک 1391ھ بروز پیر برطاق 25 اکتوبر 1971ء کو صبح 11 بج کر 27 منٹ پر ”ف اللہ شحیر حافظا وھوار حم الراحمین“ پڑھتے ہوئے آپ کا وصال ہوا۔

کئی جراند مجلات نے دل کھول کر تعزیتی ادارے، نوٹ اور مرثیے شائع کیے۔ فات شیخ (1391ھ)۔ فات فیضک (1391ھ)۔ فات فاضل (1391ھ) سے تاریخ ہائے وصال نکالی گئی ہیں۔

صوفیانہ مسلک..... پہلی بیعت حضرت شیخ الہند کے ہاتھ پر ہوئی، پھر مولانا اشرف علی تھانوی سے تعلق قائم ہوا، ان ہی سے روحانی اسباق کی تکمیل کی۔

حضرت تھانوی نے 3 ربیع الاول 1354ھ مطابق 1935ء کو چاروں سلسلوں میں بیعت کرنے کی اجازت عطا فرمائی۔ اولاد..... اولاد میں تین فرزند۔ محمد عمران، محمد غفران اور محمد عرفان اور تین دختران شمس النساء، نور النساء، اور خیر النساء ہیں۔

ممتاز تلامذہ..... آپ کے ممتاز تلامذہ میں ☆ مولانا محمد میاں صاحب، شیخ الحدیث مدرسہ امینیہ دہلی، ☆ مولانا قاری محمد طیب قاسمی، مہتمم دارالعلوم دیوبند، ☆ مولانا مفتی محمد شفیع صاحب، دارالعلوم کراچی، ☆ مولانا محمد یوسف بنوری، مدرسہ عربیہ اسلامیہ نیوٹاؤن کراچی، ☆ مولانا شمس الحق افغانی، استاذ دارالعلوم دیوبند (سابقاً)۔ ☆ مولانا حافظ محمد ادریس کاندھلوی، جامعہ اشرفیہ لاہور۔ ☆ مولانا خیر محمد جالندھری، خیر المدارس ملتان۔ ☆ مولانا قاضی محمد زاہد الحسینی، دارالارشاد کیمبل پور۔ ☆ مولانا عبدالحق، شیخ الحدیث دارالعلوم حقانیہ، اکوڑہ خٹک پشاور۔ ☆ مولانا عبدالباری ندوی، صدر شعبہ فلسفہ، عثمانیہ یونیورسٹی (سابقاً)۔ ☆ مولانا سید مغیث الدین چاند پوری۔ ☆ مولانا غلام غوث ہزاروی۔ ☆ ظلیل الرحمن ہزاروی۔ ☆ پروفیسر مولانا عبدالقیوم، دائرۃ معارف اسلامیہ جامعہ پنجاب

لاہور۔ ☆ پروفیسر مولانا حافظ عبدالقدوس صاحب، صدر شعبہ اسلامیات۔ جامعہ رشاد (سابقہ)۔ ☆ مولانا ظلیل الرحمن، شہاب خیل پشاور شامل ہیں۔

آپ کو تدریس سے فرصت نہیں ملی، اس لیے لوہا نصف نہیں چھوڑی، البتہ بعض کتابوں پر مقدمے اور تقاریر لکھی ہیں۔ کئی اور کتابوں میں بھی آپ کا ذکر آیا ہے۔

خلفاء..... ☆ مولانا محمد اشرف علی (بنگلہ دیش)۔ ☆ مولانا حافظ الرحمن (لاہور)۔ ☆ مولانا عبدالوہاب (بنگلہ دیش)۔ ☆ مولانا مہتاب الدین (بنگلہ دیش)۔ ☆ مولانا انصار الدین (بنگلہ دیش)۔ ☆ مولانا محمد الیاس (بنگلہ دیش)۔ ☆ مولانا محمود الحق (بنگلہ دیش)۔ ☆ مولانا محمد نور الحق (بنگلہ دیش)۔

مولانا مفتی جمیل احمد تھانوی (1900ء تا 1994ء)..... آپ مولانا سعید احمد بن حافظ امیر احمد کے فرزند ہیں۔ تھانہ بھون ضلع مظفر نگر کے رہنے والے ہیں۔ ۱۹۰۰ء کے قریب پیدا ہوئے۔ ابتدائی تعلیم مدرسہ امداد العلوم، خانقاہ امدادیہ تھانہ بھون میں حکیم الامت مولانا اشرف علی تھانوی رحمہ اللہ کی نگرانی میں حاصل کی پھر 20 ربیع الثانی 1336ھ کو مظاہر العلوم سہارنپور میں داخلہ لیا اور 1342ھ میں مولانا ظلیل احمد محدث (مہاجر مدنی) مولانا عبداللطیف اور مولانا عبدالرحمن انجلی سے حدیث پڑھ کر فراغت حاصل کی۔ فراغت کے بعد حیدرآباد دکن، مظاہر العلوم، امداد العلوم تھانہ بھون وغیرہ کے مدارس میں اعلیٰ تدریسی خدمات انجام دیں۔ 1370ھ میں لاہور آگئے اور یہاں جامعہ اشرفیہ کے عملے میں بطور استاذ اور صدر مفتی شامل کر لیے گئے۔ 1391ھ تک اعلیٰ تدریسی خدمات انجام دیں اور پھر آخر حیات تک فتویٰ کی خدمات انجام دیتے رہے

آپ کے تلامذہ ہزاروں میں ہیں اور اب دینی و علمی خدمات انجام دے رہے ہیں۔ آپ تین درجن سے زائد کتابوں کے مصنف ہیں، ان میں احکام القرآن عربی خاص طور پر قابل ذکر ہے، جسے ان کے فرزند مولانا ظلیل احمد نے مرتب کیا ہے اور دارالعلوم الاسلامیہ اقبال ٹاؤن لاہور کے اہتمام سے شائع ہوئی ہے۔ مقالات القرآن اور مقالات سیرت بھی اسی ادارہ سے شائع ہو چکی ہیں۔ آپ عربی، فارسی اور اردو تینوں زبانوں کے قادر الکلام شاعر تھے۔ ان کے عربی دیوان پر جامعہ پنجاب میں ایم اے کے لیے مقالہ پیش کیا جا چکا ہے، جو ان کے پوتے قاری رشید احمد نے پیش کیا ہے۔ اپنے استاذ حضرت مولانا ظلیل احمد سہارنپوری کے ہاتھ پر بیعت ہوئے اور ان کے وصال کے بعد مولانا اسعد اللہ خلیفہ مجار حضرت مولانا اشرف علی تھانوی سے روحانی تربیت حاصل کر کے اجازت بیعت سے نوازے گئے۔

21 رجب 1415ھ بمطابق دسمبر 1994ء کو وصال ہوا۔ جامعہ اشرفیہ میں مولانا سعید اللہ کی امامت میں ہزاروں مسلمانوں نے آپ کی نماز جنازہ میں شرکت کی اور پھر آپ کو دارالعلوم اسلامیہ کے قریبی قبرستان میں دفن کر دیا گیا۔ اولاد میں مولانا مشرف علی، مولانا ظلیل احمد اور مولانا قاری محمد میاں تھانوی آپ کے مشن کو جاری رکھے ہوئے

ہیں۔ مولانا مشرف علی دارالعلوم الاسلامیہ کے مہتمم اور شیخ الحدیث ہیں۔ (فیوض الرحمن ڈاکٹر۔ مشاہیر علماء لاہور 1991ء میں 205:117 کی تلخیص ہے)۔

مولانا حافظ محمد ادریس کاندھلوی (1900-1947ء)..... آپ 1900ء میں بھوپال میں پیدا ہوئے جب کہ آپ کے والد محمد اسماعیل بھوپال میں محکمہ جنگلات کے مہتمم تھے۔ اصلاً کاندھلہ ضلع مظفرنگر کے تھے آپ علمی خاندان سے تعلق رکھتے ہیں۔ مولانا مفتی الہی بخش کاندھلوی آپ کے اجداد میں سے ہیں۔ نو سال کی عمر میں قرآن مجید حفظ کیا۔ ابتدائی دینی تعلیم خانقاہ اشرفیہ، تھانہ بھون میں حاصل کی، اعلیٰ تعلیم کے لیے مظاہر علوم سہارن پور میں داخلہ لیا اور 1366ھ میں حضرت مولانا ظلیل احمد محدث سہارن پوری سے دورہ حدیث کر کے سند لی، دوبارہ 1337ھ میں دارالعلوم دیوبند میں علامہ انور شاہ کشمیری سے حدیث پڑھ کر دوسری سند حاصل کی۔ فراغت کے بعد کچھ عرصہ مدرسہ امینیہ دہلی میں تدریس کی۔ 1338ھ میں دارالعلوم دیوبند برائے تدریس بلا لیے گئے اور 1346ھ تک تدریس کی۔

1347ھ تا 1357ھ آپ حیدرآباد دکن میں تدریس و تصنیف میں مشغول ہے۔ اس عرصہ قیام میں آپ نے مشکوٰۃ شریف کی عربی شرح ”التعلیق الصیح“ لکھی اور دمشق جا کر اس کی چار جلدیں طبع کرائیں۔ 1358ھ میں دوبارہ دارالعلوم دیوبند میں تدریس پر مامور ہوئے اور 1368ھ تک پڑھاتے رہے، اسی سال 1368ھ میں پاکستان تشریف لے آئے۔ یہاں امیر بہاولپور کی دعوت پر بطور شیخ الجامعہ عباسیہ بہاولپور میں دو سال تدریس کی، پھر جامعہ اشرفیہ لاہور میں بطور شیخ الحدیث 24 سال تک اعلیٰ تدریسی خدمات انجام دیں۔ جامع مسجد نیلا گنبد میں اعزازی طور پر جمعہ پڑھانے کا آخر تک معمول رہا۔ آپ کے خطبات جمعہ شائع بھی ہوئے۔

آپ کی چھوٹی بڑی تصانیف کی تعداد ایک سو سے متجاوز ہے۔ ان میں مشکوٰۃ المصابیح کی عربی شرح ”التعلیق الصیح“ (5 جلدوں میں) آپ کا علمی شاہکار ہے۔ سیرت المصطفیٰ تین جلدوں میں ہے اور ایک عمدہ کتاب ہے۔ لامیۃ المعراج (عربی تصدیقہ) عقائد اسلام، اصول اسلام، خلافت راشدہ، شرح مقامات حریری، تجت حدیث، تحفۃ القاری، کل مشکلات البخاری (اس کے بیس اجزا ہیں) اور تفسیر معارف القرآن، آپ کی اہم تصانیف میں سے ہیں۔ آپ عربی اور فارسی کے ایک بلند پایہ شاعر بھی تھے۔ بقول مولانا محمد یوسف بنوری آپ کو عربی شعر کا قابل قدر ذوق تھا۔ بے تکلف اور برجستہ شعر کہتے تھے۔ تحریک پاکستان میں اپنے استاذ علامہ شبیر احمد عثمانی کے ہم مسلک تھے۔ آپ نے ماہ شوال 1346ھ میں مولانا انور شاہ کشمیری رحمہ اللہ کے ہاتھ پر بیعت کی۔

گردے کی تکلیف سے 7 رجب 1394ھ 28 جولائی 1974ء بروز اتوار وصال ہوا اور شادمان کالونی کے قبرستان میں دفن کیے گئے۔ نماز جنازہ آپ کے بڑے صاحبزادے مولانا محمد مالک صدیقی نے پڑھائی۔ مولانا محمد مالک اپنے والد کے صحیح جانشین تھے اور ان کے بعد جامعہ اشرفیہ میں شیخ الحدیث رہے۔

☆.....☆